

(तिथि 26 जनवरी 2026, समय 18:10 (10 मिनट)

मुख्य समाचार

- आज देश भर में 77वां गणतंत्र दिवस मनाया गया। राष्ट्रपति द्रौपदी मुर्मू ने नई दिल्ली के कर्तव्य पथ से गणतंत्र दिवस समारोह का नेतृत्व किया।
- कृषि और किसान कल्याण मंत्री शिवराज सिंह चौहान ने कहा, दालों की शत प्रतिशत न्यूनतम समर्थन मूल्य पर खरीद सुनिश्चित की जाएगी।
- हरियाणा में पंचकूला में आयोजित राज्यस्तरीय गणतंत्र दिवस समारोह में राज्यपाल असीम कुमार घोष ने राष्ट्रीय ध्वज फहराया।
- मुख्यमंत्री नायब सिंह सैनी ने गुरुग्राम में गणतंत्र दिवस परेड से सलामी ली - मुख्यमंत्री ने सभी से हरियाणा को हर दृष्टि से देश का सर्वश्रेष्ठ राज्य बनाने का संकल्प लेने का आह्वान किया।

राष्ट्र आज 77वां गणतंत्र दिवस मना रहा है। राष्ट्रपति द्रौपदी मुर्मू ने नई दिल्ली के कर्तव्य पथ से गणतंत्र दिवस समारोह का नेतृत्व किया। समारोह का शुभारंभ प्रधानमंत्री नरेंद्र मोदी के राष्ट्रीय समर स्मारक पर शहीदों को श्रद्धांजलि अर्पित करने के साथ हुआ।

राष्ट्रपति परेड के मुख्य अतिथि, यूरोपीय संघ के अध्यक्ष एंटोनियो कोस्टा और यूरोपीय आयोग की अध्यक्ष उर्सुला फॉन डेर लायन के साथ एक औपचारिक बग्गी में कर्तव्य पथ पहुंचीं। राष्ट्रपति के राष्ट्रीय ध्वज फहराने के बाद राष्ट्रगान हुआ और 21 तोपों की सलामी दी गई।

कर्तव्य पथ पर आयोजित परेड में भारत की सांस्कृतिक विविधता और सैन्य शक्ति का अनूठा संगम देखने को मिला। इस वर्ष परेड का थीम स्वतंत्रता का मंत्र - वंदे मातरम् और समृद्धि का मंत्र - आत्मनिर्भर भारत था। परेड के दौरान विभिन्न राज्यों, केंद्र शासित प्रदेशों और केंद्र सरकार के मंत्रालयों और विभागों की तीस झांकियां प्रदर्शित की गईं। इन झांकियों के माध्यम से राष्ट्रीय गीत वंदे मातरम् के एक सौ पचास वर्षों की यात्रा के साथ-साथ आत्मनिर्भरता के बल पर भी देश की तेज़ प्रगति को दर्शाया गया। ऑपरेशन सिंदूर के दौरान भारतीय सेना द्वारा उपयोग किए गए प्रमुख हथियार प्रणालियों की कृतियों को प्रदर्शित करने वाली तीनों सेनाओं की झांकी परेड के प्रमुख आकर्षणों में शामिल रही। इस अवसर पर राष्ट्रपति मुर्मू ने

भारतीय वायु सेना के ग्रुप कैप्टन शुभांशु शुक्ला को देश के सर्वोच्च शांति कालीन वीरता पुरस्कार, अशोक चक्र से सम्मानित किया। परेड का समापन भारतीय वायु सेना के विमानों के फ्लाईपास्ट के साथ हुआ।

---

कृषि और किसान कल्याण मंत्री शिवराज सिंह चौहान ने आज घोषणा की कि सरकार किसानों से न्यूनतम समर्थन मूल्य पर अरहर, मसूर और उड़द सहित दालों की शत प्रतिशत खरीद सुनिश्चित करने के लिए काम कर रही है। उन्होंने नई दिल्ली में 77वें गणतंत्र दिवस के अवसर पर सरकार द्वारा विशेष रूप से आमंत्रित किसानों से चर्चा के दौरान यह बात कही। श्री चौहान ने कहा कि प्रधानमंत्री फसल बीमा योजना को और मजबूत किया जा रहा है। उन्होंने कहा कि सरकार जंगली जानवरों और जलभराव से होने वाली फसल क्षति के लिए भी बीमा कवरेज बढ़ाने पर विचार कर रही है। उन्होंने यह भी घोषणा की कि निर्धारित अवधि से अधिक समय तक दावा भुगतान में देरी होने पर बीमा कंपनियों को 12 प्रतिशत ब्याज देना होगा। डिजिटल सुधारों के बारे में उन्होंने कहा कि किसानों के लिए एक विशिष्ट पहचान के रूप में किसान आईडी शुरू की जा रही है, जिससे ऋण, बीमा और कल्याणकारी योजनाओं तक पहुंच आसान हो जाएगी। उन्होंने नकली बीजों, उर्वरकों और कीटनाशकों के खिलाफ सख्त कार्रवाई की भी घोषणा की और कहा कि जुर्माने को 30 लाख रुपये तक बढ़ाया जाएगा, साथ ही गंभीर उल्लंघनों के लिए कारावास का प्रावधान भी होगा।

---

हरियाणा में गणतंत्र दिवस पर राज्य स्तरीय समारोह का आयोजन पंचकूला में किया गया, जहां हरियाणा के राज्यपाल प्रोफेसर असीम कुमार घोष ने राष्ट्रीय ध्वज फहराया व मार्च-पास्ट से सलामी ली। इस अवसर पर हरियाणा पुलिस के जवानों द्वारा डेयर डेविल शो में बाइक से हैरतअंगेज स्टंट प्रस्तुत किए गए। गणतंत्र दिवस समारोह के दौरान विभिन्न विभागों की जनकल्याणकारी योजनाओं एवं कार्यक्रमों पर आधारित आकर्षक झांकियां भी निकाली गईं। गणतंत्र दिवस समारोह को संबोधित करते हुए राज्यपाल ने संविधान निर्माता बाबा साहेब अम्बेडकर सहित संविधान सभा के सभी सदस्यों को नमन किया और कहा कि संविधान ने जनता को स्वतंत्रता, समानता के मौलिक अधिकार दिए। सभी शहीदों व स्वतंत्रता सेनानियों को नमन करते हुए राज्यपाल ने कहा कि आज प्रधानमंत्री नरेंद्र मोदी के नेतृत्व में भारत एक मजबूत देश के रूप में पहचान बना रहा है।

राज्यपाल ने कहा कि हरियाणा का भी इसमें महत्वपूर्ण योगदान है।

राज्यपाल ने सभी से अपने कर्तव्य का ईमानदारी से निर्वहन करने की प्रतिज्ञा लेने का आह्वान भी किया।

---

हरियाणा के मुख्य मंत्री नायब सिंह सैनी ने आज गणतंत्र दिवस पर गुरुग्राम में राष्ट्रीय झंडा फहराया और परेड का निरीक्षण कर मार्च पास्ट से सलामी ली। प्रदेशवासियों को गणतंत्र दिवस की बधाई देते हुए मुख्यमंत्री ने संविधान शिल्पी बाबा साहेब डॉ भीमराव अंबेडकर समेत संविधान सभा के सभी सदस्यों को नमन किया। उन्होंने कहा कि राष्ट्र की प्रगति में हरियाणा का भी महत्वपूर्ण योगदान रहा है। आज हरियाणा 3 लाख 53 हजार रुपए प्रति व्यक्ति आय के साथ देश के बड़े राज्यों में प्रथम स्थान पर है।

श्री नायब सिंह ने कहा कि आज देश प्रधानमंत्री के विकसित भारत के संकल्प के साथ कदम से कदम मिलाकर तेज गति से आगे बढ़ रहा है।

इस दौरान मुख्यमंत्री ने सभी से आह्वान किया कि वो गणतंत्र दिवस पर हरियाणा को हर दृष्टि से देश का सर्वश्रेष्ठ राज्य बनाने का संकल्प लें।

अश्विनी कुमार शर्मा

---

चंडीगढ़ और हरियाणा के विभिन्न जिलों भी गणतंत्र दिवस मनाए जाने के समाचार मिले हैं। करनाल में गणतंत्र दिवस समारोह में हरियाणा विधानसभा अध्यक्ष हरविंद्र कल्याण ने मुख्य अतिथि के रूप में शिरकत की। उन्होंने राष्ट्रीय ध्वज फहराया और परेड की सलामी ली। पलवल में आयोजित समारोह में केंद्रीय सहकारिता राज्यमंत्री कृष्णपाल गुर्जर ने ध्वजारोहण किया और मार्च पास्ट की सलामी ली। श्री गुर्जर ने स्वतंत्रता सेनानियों व शहीदों को नमन करते हुए कहा -

हरियाणा के ऊर्जा मंत्री अनिल विज ने यमुनानगर में आयोजित गणतंत्र दिवस समारोह में राष्ट्रीय ध्वज फहराया और परेड की सलामी ली तथा शहीदी स्मारक पर जाकर शहीदों को नमन किया। कैबिनेट मंत्री ने गणतंत्र दिवस में भाग लेने वाले विद्यार्थियों को मिठाई व उपहार देने के लिए 21 लाख रुपये देने की घोषणा की।

उन्होंने जिले में कल की छुट्टी की घोषणा भी की। महिला एवं बाल विकास मंत्री श्रुति चौधरी ने जीद में आयोजित गणतंत्र दिवस समारोह में तिरंगा फहराया।

श्रीमती श्रुति चौधरी ने कहा -

उन्होंने गोहाना रोड स्थित शहीदी स्मारक पर पुष्पचक्र भेंट कर शहीदों को श्रद्धांजलि भी अर्पित की।

फरीदाबाद में हरियाणा की स्वास्थ्य मंत्री सुश्री आरती सिंह राव ने राष्ट्रीय ध्वज फहराया और गणतंत्र दिवस परेड की सलामी ली। इससे पूर्व उन्होंने युद्ध स्मारक पर शहीदों को श्रद्धांजलि अर्पित की। सुश्री आरती सिंह राव ने कहा -

हिसार में आयोजित गणतंत्र दिवस समारोह में शिक्षा मंत्री महिपाल ढांडा ने राष्ट्रीय ध्वज फहराया व मार्च पास्ट की सलामी ली।

हरियाणा के कैबिनेट मंत्री कृष्ण बेदी ने कुरुक्षेत्र में समारोह में राष्ट्रीय ध्वज फहराया। समारोह में कांग्रेस विधायक अशोक अरोड़ा भी विशेष मौजूद रहे। श्री बेदी ने अपने सम्बोधन में कहा -

पानीपत में आयोजित जिला स्तरीय समारोह में विकास एवं पंचायत मंत्री कृष्ण लाल पंवार ने, अंबाला में राज्यसभा सांसद रेखा शर्मा और भिवानी में कैबिनेट मंत्री रणबीर गंगवा ने राष्ट्रीय ध्वज फहराया और परेड की सलामी ली। नवगठित जिले हांसी के लिए आज का दिन इतिहास के पन्नों में दर्ज हो गया। जिले के गठन के बाद पहले गणतंत्र दिवस समारोह में केंद्रीय मंत्री मनोहर लाल ने राष्ट्रीय ध्वज फहराया और परेड का निरीक्षण किया।

---